

چینی شاعری

چینی شاعری پر قلم اٹھانے سے پہلے میں آپ پر واضح کر دینا چاہتا ہوں کہ میں چینی
منہیں جانتا۔ مگر اس بات کا مجھے چنداں افسوس نہیں، کیونکہ اگر میں چینی نہیں جانتا، تو آپ
کب جانتے ہیں؟ چینی تمدن، چینی لٹریچر، چینی تہذیب سے میری واقفیت صرف دو
چیزوں کی وساطت سے ہوئی ہے۔ ان میں سے ایک تو ہے چینی کا پیالہ جو کہ میں نے کھیلے
سال آل انڈیا نمائش سے خریدیا تھا۔ اور دوسری ہے ایک چینی تصویر جس میں کہ ایک چینی
شہزادی (میں اسے شہزادی ہی کہوں گا) ایک کتے کی طرف آنکھیں پھاڑ پھاڑ کر دیکھ
رہی ہے۔ بہر حال آپ کو ان چیزوں سے کیا مطلب؟ آپ تو یہ جانا چاہتے ہیں کہ چین
کا سب سے بڑا شاعر کون ہے اور چین میں اس وقت کتنے شاعر ہیں۔ تو لیجئے چین کا سب سے
بڑا شاعر شین شے شک ہے اور چین میں اس وقت ہزاروں شاعر ہیں۔ بلا مبالغہ چین کا پچھ

شعر کہتا اور سمجھتا ہے۔ اگر میں ان تمام شاعروں کے نام لکھ دوں تو آپ یقیناً حیران ہو جائیں اور اگر میں ان کے مطبوعات کی فہرست بھی شامل کر دوں تو آپ کی حیرانی پریشانی میں تبدیل ہو جائے۔ مگر میرا مقصد آپ کو حیران یا پریشان کرنا نہیں۔ میرا مطلب تو آپ کا چینی شاعری سے تعارف کرانا ہے۔ چینی شاعروں کے نام یاد کرنے کا ایک نہایت سہل طریقہ مجھے یاد ہے۔ اور وہ یہ ہے کہ آپ ان چھ سات لفظوں کو یاد کر لیں۔ پانگ۔ ٹانگ۔ ٹانگ۔ شک۔ بک۔ ٹین۔ ٹین۔ اب انہی لفظوں کے ہیر پھیر اور امتزاج سے چین کے ہر ایک چھوٹے اور بڑے شاعر کا نام بن سکتا ہے۔ مثلاً اگر کوئی آپ سے پوچھے کہ چین کا سب سے بڑا رومانی شاعر کون ہے؟ تو آپ فوراً کہہ دیجئے۔ ٹین بک بک۔ چین کا سب سے بڑا انقلابی شاعر کون ہے؟ ٹین ٹانگ ٹانگ۔ اقتصادی شاعر؟ شک ٹین ٹانگ۔ اچھا آپ کی ایک مشکل تو حل ہو گئی۔ اب آگے چلتے۔

یقیناً آپ اس بات کے جاننے کے خواہشمند ہیں۔ کہ چینی شاعر، کن چیزوں کو شاعری کا موضوع بناتے ہیں اور ان کے کلام کی کیا خصوصیات ہیں۔ تو سب سے پہلی بات جو کہ آپ کو سمجھنی چاہیے وہ یہ ہے کہ چینی شاعر عموماً پھولوں، جھیلوں، سمندروں اور سانپوں کے متعلق لکھتے ہیں۔ مثلاً ٹین ٹین ٹانگ کو ہی لیجئے۔ اپنے تازہ مجموعہ کلام میں اس نے سوائے سانپوں کے کسی اور چیز کا ذکر تک نہیں کیا، مثال کے طور پر اس نظم کو لیجئے۔

”آما جھیل کے سنہری پانی پر سانپ ناچ رہا ہے۔

کیا دلکش نظارہ ہے۔

کاش کہ ہم سب سانپ ہوتے۔“

مگر آپ یہ نہ سمجھتے۔ کہ ٹین ٹین ٹانگ سوائے سانپوں کے کسی اور چیز پر لکھ ہی

نہیں سکتا۔ اس نے بیٹہ کوں، چوہوں اور مچھروں پر بھی لاتعداد نظمیں لکھی ہیں۔ خیر یہ تو ایک جملہ معترضہ تھا۔ دوسری بات چینی شاعری کے متعلق یہ ہے کہ چینی شاعر عجیب و غریب استعارے، نادر الوجود ترکیبیں اور نہایت دلکش تشبیہیں استعمال کرتے ہیں مثلاً شین ٹانگ ایک جگہ لکھتا ہے :-

میری محبوبہ کی آنکھیں

سبز ہیں

شفتالو کے پتوں کی طرح

اس کے دانت

تیز ہیں

تلوار کی طرح

اور آندھی کی طرح

اس کے بال سیاہ ہیں

اور قد دیوار چین سے اونچا ہے

آپ نے کالی، نیلی اور پیلی آنکھیں تو دیکھی اور سنی ہونگی۔ مگر سبز آنکھیں صرف شین ٹانگ کے کلام ہی میں پائی جاتی ہیں اور محبوبہ کے دانتوں کو کس چیز سے تشبیہ دی ہے؟ جنرل صاحب! یہ چین ہے چین اور سنئے۔ پانگ پانگ میں لکھتی ہیں :-

سورج کی ٹھنڈی ٹھنڈی کرنیں مجھے بے چین کر رہی ہیں۔

خزاں آگتی

طرح طرح کے پھول کھلے

بلبل گا۔ ہی ہے۔ مگر اُن!

مجھے کس قدر بھوک لگ رہی ہے

حیران ہونے کی کوئی بات نہیں۔ چین میں یا یوں کہیے۔ چینی شاعری میں ہر ایک چیز ممکن ہے۔ اور یہی تو چینی شاعری کی خوبی ہے۔ ہمارے ہاں بہار میں پھول کھلتے ہیں مگر چینی شاعروں کا خیال دیکھئے۔ کہ خزاں میں پھول کھلا دیتے۔ اور پھر سوج کی ٹھنڈی کرنیں! قلم نوڑ کے رکھ دیا ہے۔

چینی شاعر پھولوں کے بہت دلدادہ ہوتے ہیں۔ ایک شاعر لکھتا ہے:-

مجھے نیلوفر کے پھول لاؤ۔

اور ہاں انرگس چنبیلی اور گلاب بھی

کیا تم نے نہیں سنا۔

مجھے نیلوفر کے پھول دو رکا میں

کہیں سوسن نہ لے آتا۔ بے وقوف!

مجھے چاہتیں صرف انرگس چنبیلی اور گلاب۔

اچھا۔ بھٹو۔ آج مت لاتا

مجھے آج نہ کام ہے

آخری مصرع میں شاعر نے حقیقت بگاری کو جس معراج پر پہنچا یا ہے۔ وہ اس کا ہی حتمہ ہے۔ کاش! ہمارے نوجوان ہندوستانی شاعر کچھ چینی شاعروں سے سیکھتے۔ ذرا غور کیجئے شاعر پھول منگوانا چاہتا ہے۔ مگر ایک نعمت اس کو خیال آتا ہے کہ اسے نہ کام ہے پھر پھول منگوانے کا فائدہ ہی کیا۔ پھر کہیں نہیں شاعر کہتا ہے۔ اور نظم کو اس تکمیل مصرع پر کہ مجھے

آج تک کام ہے ختم کر دیتا ہے۔

اتھار عشق میں عینی شاعروں کا کوئی ہم پتہ نہیں وہ دقیق سے دقیق نفسیاتی مسائل کو نہایت خوش اسلوبی سے ادا کرتے ہیں۔ اس طرح کہ بے پار سے ہندوستانی شاعر منہ تگتے رہ جاتے ہیں۔ مثلاً شین مانگ شک کو لیجئے لکھتا ہے :-

کل میں نے خود کشی کرنے کی ٹھانی
میں نے زہر خریدیا۔

میں سمندر کے کنارے پر گیا۔

میں نے اپنے کپڑوں پر پھول ڈالا۔

میں زہر کی گولی کھا کر

اپنے کپڑوں کو آگ لگا کر

سمندر میں کود جانا چاہتا تھا

کہ مجھے خیال آیا

کہ وہ ٹھانی جو کہ تھامی بہن نے تم کو بھیجی تھی

میرے مرنے کے بعد

تم کیسی ہی کھانا بناؤ گی

میں نے خود کشی کا خیال ترک کر دیا۔

اور سیدھا گھر چلا آیا۔

یوں صاحب! ابھی آپ نے عینی شاعری کا کمال! شاعر خود کشی پر آمادہ تھا۔

میں نے جیسا وقت تین مختلف طریقوں سے اپنے آپ کو ہلاک کرنے کا حکم ارادہ کر لیا تھا

لگا چاٹنا تک جب کہ وہ دنیا کی ہر ایک چیز سے کنارہ کشی کر کے زہر کھا کر کپڑوں کو آگ
لگا کر سندر میں کودنا چاہتا تھا۔ اسے ایک ایسی چیز یاد آئی، جس نے اس کے دماغ میں عجیب
ہیجان پیدا کر دیا۔

مٹھائی! اور پھر اس پر یہ پریشان کن خیال کہ اس کی بیوی اسے ایسی لکھا جائے گی!
یہ ہے نفسیاتی شاعری۔

چینی شاعر انسانی دماغ کی عمیق گہرائیوں میں جس خوبی سے اتر سکتا ہے، وہ صرف
نفسیات کے ماہر ہی جان سکتے ہیں

اب صرف ایک اور بات آپ کو سمجھ لینی چاہیے۔ اور پھر آپ چینی شاعری کو مکمل
طور پر سمجھ جائیں گے۔ وہ بات یہ ہے کہ چینی شاعر بعض دفعہ اپنے شعروں میں اور کئی دفعہ
اپنی غزلوں میں ہندوستانی شاعروں کے تخیل کی ترجمانی کرتا ہے۔ مثلاً پوہانگ لی ایک جگہ
کہتا ہے:-

اے میرے محبوب۔ تمہاری گلی میں میں آنا کس طرح چھوڑ دوں۔ کیونکہ یہ تو ایک عمر
بھر کی عادت ہو چکی ہے۔

اب آپ میں سے جنہوں نے کلام غالب کا مطالعہ کیا ہے وہ بخوبی جانتے ہیں کہ شاعر
حضرت غالب کے مشہور شعرے

چھٹتے چھٹتے ہی چھٹے گا اسکی گلی میں جانا

عادت اور وہ بھی عمر بھر کی عادت

کا مماثل ہے۔ ایک اور جگہ یہی شاعر لکھتا ہے:-

صرف وہی شخص نیند کا لطف اٹھا سکتا ہے جس کے بازوؤں پر تمہاری زلفیں

پریشان ہو جاتی ہیں۔“

اب یہ شعر آپ کو غالب کے مشہور شعر سے

نیند اُس کی ہے دماغ اُس کا ہے راتیں اسکی ہیں

جس کے بازو پر تری زلفیں پریشاں ہو گئیں

کی یاد دلاتا ہے معلوم ہوتا ہے کہ پولانگ لی غالب کی شاعری سے نہایت متاثر ہوا ہے

کم نجت ٹانگ ٹانگ نے علامہ اقبال کی مشہور نظم ”اٹھو میری دنیا کے غریبوں کو جگا

دو۔ کا پورا ترجمہ کر ڈالا ہے۔ لکھتا ہے :-

”کہ جس کیفیت سے کاشنکار کو روٹی نہیں ملتی۔ اس کے ہر ایک خوشہ گندم کو جلا دو۔“

چین کا مشہور شاعر بھک بھک جو کہ شاعر ہونے کے علاوہ ظریف بھی ہے۔ اپنے ملک

کے نوجوانوں کی مغرب پرستی کا مذاق اڑاتے ہوئے کہتا ہے :-

”افسوس کہ چین کے نوجوان مغرب کے دلدادہ ہو گئے ہیں۔ انہیں یہ معلوم نہیں

کہ مغرب میں تمام برتن بلور کے ہوتے ہیں اور ہمارے ہاں سب چینی کے۔“

غور کیجئے۔ بھک بھک کا تخیل علامہ اقبال کے تخیل کے کس قدر نزدیک پرواز کر

رہا ہے۔ جو بات بھک بھک نے آج کہی۔ وہ ہندوستان کے شاعر نے بیس برس پہلے

ہمارے ذہن نشین کرادی۔

ہم مشرق کے مسکینوں کا دل مغرب میں جا اٹکا ہے

وہاں... کنٹر سب بلوری ہیں یاں ایک پرانا ٹکا ہے

مگر اب زیادہ مثالیں دینے کا کیا فائدہ۔ آپ میرا مطلب تو سمجھ گئے ہیں۔ اور اگر

آپ نہیں سمجھے۔ تو آپ میری کتاب ”چینی شاعری“ (جس کے ساتھ علامہ بھک بھک

اور ان کے بڑے بھائی علامہ بک بک کا بصیرت افروز دیباچہ شامل ہے (خرید کر پڑھیں
 آپ کی آنکھیں کھل جائیں گی۔ آپ کا دماغ چکرا جائے گا۔ اور آپ محسوس کریں گے۔ کہ
 ہندوستانی شاعری چینی شاعری کے سامنے اس طرح معلوم ہوتی ہے جس طرح
 ہندوستانی مٹی کا پیالہ چینی پیالے کے سامنے (وہ چینی کا پیالہ جو میں نے آل انڈیا
 نمائش سے خریدا تھا!)